

■ На слыху

ГРАН-ПРЫ «СЛАВЯНСКАГА БАЗАРУ»
ПАЕДЗЕ Ё РУМЫНІЮ

Узнагароды конкурсу выканаўцаў эстраднай песні былі ўручаныя падчас урачыстай цырымоніі закрыцця XXVII Міжнароднага фестывалю мастацтваў «Славянскі базар у Віцебску».

Па выніках двух конкурсных дзён адразу два ўдзельнікі набралі аднолькавую колькасць балаў, а таму ўсё залежала ад вырашальнага голасу старшыні інтэрнацыянальнага прафесійнага журы — кампазітара, народнага артыста Расіі, Малдовы і Украіны Аляксандра Марозава. У выніку Гран-пры конкурсу — «Залатую ліру» і грашовы прыз у памеры 20 тысяч долараў — атрымаў спявак з Румыніі Марчэл Рошка, які на працягу ўсяго творчага спаборніцтва дэманстраваў выдатны музычны густ і віртуознае валоданне голасам.

«Мы спецыяльна трымалі інтрыгу да апошняга і не каментавалі чуткі аб тым, хто пераможа, — адзна-

чыў старшыня журы Аляксандр **МАРОЗАЎ**. — Але, як мне падалося, гледачы салідарныя з нашым выбарам. За сябе скажу так: не мае значэння, сучасная гучыць песня, альбо рэтра, альбо народная, у якім яна стылі і на якой мове, — яе можна выканаць таленавіта або не таленавіта. Калі ты сядзіш у журы і забываеш, што павінен выстаўляць адзнакі, а ўнутры адбываецца такая хімія, калі кожная нота, кожнае слова адгукаюцца ў сэрцы, — вось паказчык».

Што да пераможцы, то Марчэлу Рошку нядаўна споўнілася 28 гадоў і да музыкі малады чалавек мае самае непасрэднае дачыненне. Па прафесіі ён дырыжор, заснавальнік джазавага калектыву пры Нацыянальным музычным універсітэце Румыніі, супрацоўнік аркестра, кампазітар і часты госць на румынскім тэлебачанні і радыё. На «Славянскім базары» ў яго спыталі, што рабіць цяжэй: спяваць альбо дырыжыраваць? «Дырыжыраваць, адначасова



фота БелТА

спяваючы», — з гумарам адказаў Марчэл. У спевака наогул рознабаковыя музычныя інтарэсы: так, ён з аднолькавым імпэтам расказвае, як дайшоў да фіналу талент-шоу «Голас Румыніі» і «Х-Фактар» і як працуе рэгентам хору ў адной з цэркваў Бухарэста. «Я вельмі шчаслівы, — прызнаўся ён пасля цырымоніі ўзнагароджвання. — Давялося шмат папрацаваць над

сабой, але вынік быў гэтага варты. Адчуваю, што гэта проста мой год, калі ўсё складаецца і атрымліваецца, як марыў. Ці думаў, на што патраціць грашовы прыз? Хутчэй за ўсё, на творчасць: запішу новыя песні, буду рыхтавацца, каб прадставіць сваю краіну на іншых міжнародных конкурсах. «Еўрабачанне»? А чаму б і не, гэта адназначна вялікая культурная падзея і цікавы творчы вопыт!»

1-я прэмія конкурсу выканаўцаў з грашовым дадаткам у 15 тысяч долараў дасталася казахстанцу Амрэ, 2-я прэмія і прыз у памеры 10 тысяч долараў — украінскай спявачцы Міле Ніціч. 5 тысяч долараў і 3-е прызавое месца падзялілі прадстаўніца Польшчы Сільвія і беларус Яўген Курчыч. «Ці засмучаныя вы вынікам? Па шчырасці, не. Кожны конкурс — гэта карысны вопыт і школа жыцця. Хоць, зразумела, падрыхтоўка, барацьба, чаканне вынікаў — усё гэта насамрэч складана, — падзяліўся ўражаннямі Яўген. — Тым больш што я

літаральна з карабля на баль адразу са «Славянскага базару» адправіўся ў родны ўніверсітэт культуры і мастацтваў, дзе выкладаю і ўзначальваю сёлета камісію на ўступных экзаменах».

Акрамя таго, былі ўручаныя некалькі спецыяльных прэмій. Прыз ад Пастаяннага камітэта Саюза Беларусі і Расіі атрымалі беларус Яўген Курчыч і расіянка Аляксандра Карабешкіна. Таксама спявачцы з Расіі — яна, дарэчы, самая юная з сёлетніх удзельнікаў, Сашы ўсяго 18 гадоў — быў уручаны спецыяльны прыз Прэзідэнта Беларусі «Славянская надзея». Прыз ад Міждзяржаўнай тэлерадыёкампаніі «Мір» «Песня — шлях да Садружнасці» дастаўся спявачцы Тамрыко з Грузіі, а спецыяльная ўзнагарода імя Уладзіміра Мулявіна «За найлепшае ўвасабленне нацыянальнай тэмы і высокае выканальніцкае майстэрства» сёлета адправіцца на далёкую Кубу з каларытнай Рэбекай Эмбіль.

Вікторыя ЦЕЛЯШУК.

Кнігарня ў новым мікрараёне

У Віцебску ўчора, 16-га ліпеня, адкрылі кніжную краму «Прамьне». Адбылося гэта ў новым мікрараёне Білева-2 — на ўскраіне абласнога цэнтра. Цяпер па кнігі мясцовым жыхарам не трэба будзе ездзіць далёка, бо крама ў крокавай даступнасці.



фота БелТА

У афіцыйнай цырымоніі адкрыцця ўдзельнічалі **намеснік міністра інфармацыі Беларусі Ігар БУЗОЎСКІ**, прадстаўнікі мясцовай улады, творчая інтэлігенцыя.

Паводле слоў Ігара Бузоўскага, грамадзяне нашай краіны ў час інтэрнэту па-ранейшаму цікавяцца друкаванымі кнігамі. І гэта вельмі добрая з'ява. Людзі разумеюць, што кнігі чытаць трэба, бо гэта дазваляе інтэлектуальна і духоўна расці, атрымліваць новыя веды. І кнігі ў ліку іншага дазваляюць правільна выходзіць дзяцей.

Прыемным сюрпрызам для першай пакупніцы стаў падарунак з рук намесніка міністра — кніга перакладаў верша Янкі Купалы «А хто там ідзе»

на мовах свету». Выданне сёлета атрымала Гран-пры міжнароднага конкурсу «Мастацтва кнігі» дзяржаў — удзельніц СНД. Яе Ігар Бузоўскі ўручыў жыхарцы мікрараёна, дзе адкрылася крама.

Алена Прорашнева — мама трох дзяцей, раней працавала ў гандлі. У размове з карэспандэнтам «Звязды» адзначыла, што купіла паштоўку ручной работы, каб падарыць яе на дзень нараджэння старэйшай дачцы. Ёй споўніцца 21 ліпеня 23 гады. У краму прыйшла з малодшым сынам Мацвеем, які скончыў першы клас віцебскай гімназіі № 7. Ён і падпіша сястры паштоўку. Хлопчыку, кажа маці, лёгка даюцца мовы. Таму яна вельмі рада, што ён будзе чытаць твор беларускага класіка на розных мовах. І вельмі ганарыцца тым, што, як убачыла ў кнізе, яе наклад усяго 800 экзэмпляраў. Яшчэ яна, як ні дзіўна, стала пераможцай у латарэі. Выйграла кнігу Валянціна Пікуля «На задворках вялікай імперыі».

У гонар адкрыцця наведвальнікам давалі 10-працэнтную зніжку — на кніжную прадукцыю.

У новай краме, якая займае 110 квадратных метраў, прадстаўлены шырокі асартымент кніг і канцільярскіх тавараў. Таксама ёсць цацкі, пазлы, наборы для творчасці і многае іншае. Дзякуючы адкрыццю крамы, створаны тры новыя рабочыя месцы.

Дарэчы, «Прамьне» стаў дзявятай па ліку ў Віцебску кніжнай крамай сеткі ААТ «Белкніга», 16-м гандлёвым аб'ектам у Прыдзвінскім рэгіёне і 108-м — у Беларусі.

Аляксандр ПУКШАНСКІ.

■ Сугучча

МІЛАЯ СТАРОНКА

Тэма малой радзімы стане агульнай для пісьменнікаў з Беларусі і Расіі.

Сёлета асабліва ўвага ў нашай краіне аддаецца родным мясцінам. Паэты і пісьменнікі таксама не застаюцца ўбаку ад гэтай тэмы, тым больш што для многіх яна займае асаблівае месца ў творчасці. Першы намеснік старшыні Саюза пісьменнікаў Беларусі Алена Стэльмах адзначыла, што літаратары не толькі самі актыўна працуюць на гэтай глебе, але і запрашаюць сваіх расійскіх калег падтрымаць ідэю. Мяркуюцца арганізацыя круглых сталаў з удзелам творчых асоб абедзвюх краін, а таксама падтрымка для маладых пісьменнікаў, якія найбольш поўна праявляюць талент.

Алена Стэльмах звярнула ўвагу, што пры падтрымцы Грамадскай палаты Саюзнай дзяржавы можна значна пашырыць само паняцце малой радзімы і годна ўзнагародзіць найлепшых літаратараў з беларускага і расійскага бакоў.

— На працягу 20 гадоў беларускія аўтары ствараюць кнігі пра свае родныя мясціны, апяваюць іх значнасць, каштоўнасць для кожнага чалавека. Сёлета, я спадзяюся, адбудзецца своеасаблівы агляд дасягненняў плённай літаратурнай працы, — выказалася старшыня.

Грамадская палата Саюзнай дзяржавы з 2018 года аказвае падтрымку Саюзу пісьменнікаў Саюзнай дзяржавы ў выдан-

ні часопіса «Белая Вежа», дзе публікуюцца мастацкія творы, навуковыя даследаванні і філасофскія развагі аўтараў краін-суседкаў.

Старшыня Саюза пісьменнікаў Беларусі, сустаршыня Саюза пісьменнікаў Саюзнай дзяржавы Мікалай Чаргінец расказаў, што гэтай восенню ў Маскве пройдзе яшчэ адзін творчы праект. Круглы стол «Літаратура і песні на службе Саюзнай дзяржавы» збярэ разам пісьменнікаў, паэтаў, выканаўцаў песень, якія змогуць не толькі абмяняцца планами, але і абмеркаваць магчымыя кірункі супрацоўніцтва на пляцоўках Беларусі і Расіі.

Рагнеда ЮРГЕЛЬ

■ Стыхія

Ліпень разбушаваўся

Ад мінулай пятніцы ў краіне пануе вельмі няўстойлівае надвор'е. Атмасферныя фронты нясуць цёплае паветра і адначасова з гэтым — праліўныя дажджы. Не стаў выключэннем і вечар панядзелка. Ужо па сумнай традыцыі «паплыў» Мінск...

Падрабязнасці паведамлілі ў прэс-службе Міністэрства па надзвычайных сітуацыях.

— На вуліцы Кіжаватава ратавальнікі буксіравалі аўтамабіль, у якім разам з маці знаходзіліся двое немаўлят. У доме № 23 па вуліцы Кірава давялося адпампоўваць вадзю з двух пад'ездаў шматпавярховіка. Вецер паваліў дзесяць дрэў, чатыры з якіх упалі на аўтамабілі. А на праспекце Незалежнасці рэкламны шчыт паляцеў проста ў падземны пераход.

Таксама ўжо не першы раз за тыдзень затапіла пешаходную зону па вуліцы Рэвалюцыйнай.

Як паведамлілі ў дзяржаўным прадпрыемстве «Мінсктранс», з-за ўмоў надвор'я перыядычна перапыняліся трамвайны і тралейбусны рух у розных частках Мінска.

Стыхія таксама прагулялася і па горадзе Горкі Магілёўскай вобласці. Моцны вецер пашкодзіў дах на тэрапейтычным корпусе цэнтральнай раённай бальніцы. А па Ленінскім бульвары дрэва ўпала на аўтамабіль.

Сярод людзей пацярпелых няма. А 18 ліпеня па краіне зноў аб'яўлены аранжавы ўзровень небяспекі з-за прагназаваных навальніц.

Валяр'ян ШКЛЕННІК